



International Journal of Sanskrit Research

अनन्ता

ISSN: 2394-7519

IJSR 2024; 10(1): 15-20

© 2024 IJSR

www.anantaajournal.com

Received: 11-11-2023

Accepted: 15-12-2023

Dr. Pritiranjana Majhi

Assistant Professor, Department
of Sanskrit, F.M. University,
Balasore, Odisha, India

अमरकोशोक्तवृक्षपर्यायाः- एकमध्ययनम्

Dr. Pritiranjana Majhi

DOI: <https://doi.org/10.22271/23947519.2024.v10.i1a.2281>

सारांश

उत्कृष्टपरम्परायाः समुन्नतसंस्कृत्याः भूमिरिति भारतवर्षः विश्वविदितः । राष्ट्रोज्यं शिक्षा-संस्कृति-ज्ञान-विज्ञान-अर्थनैतिक-सामाजिकादिक्षेत्रेषु अपि विश्वस्य अन्येषु भूभागेषु उन्नततरः आसीत् । भारतवर्षस्य सर्वोत्कृष्टा सम्पद् अस्ति संस्कृतवाङ्मयम् । भारतीयमतानुसारं शब्दार्थयोः सम्बन्धः नित्यः स्वाभाविकश्च । क्रियाभेदात् संस्कृतभाषायाम् एकस्य विषयस्य वाचकाः बहवः शब्दाः भवितुमर्हन्ति । ते शब्दाः पर्यायवाचिनः समार्थकशब्दाः वेति उच्यन्ते । संस्कृतकोशग्रन्थेषु एतादृशानां बहुशब्दानां संग्रहः प्राप्यते । तेषु कोशग्रन्थेषु महामान्य-अमरसिंहरचितः अमरकोशः अन्यतमः । तत्र 'भुवर्गादिकाण्डो' नाम द्वितीयकाण्डस्य वनौषधिवर्गे वृक्षशब्दस्य बहुपर्यायाः प्राप्यन्ते । यथा –

वृक्षो महीरुहः शाखी विटपी पादपस्तरुः ।

अनोकहः कुटः सालः पलाशी द्रुद्रुमागमाः ॥

आलोच्यमाणः संक्षिप्तः प्रबन्धोज्यम् अमरकोशस्यावलम्बनेन वृक्षस्य समार्थवाचकशब्दानाम् अर्थविवेचने तेषां यौक्तिकतापरीक्षायाञ्च प्रवृत्तः ।

कूटशब्दः वृक्षः, कोशः, पर्यायः, अमरकोशः, वाङ्मयम्, प्राचीनशास्त्रम्।

प्रस्तावना

उत्कृष्टपरम्परायाः समुन्नतसंस्कृत्याः भूमिरिति भारतवर्षः विश्वविदितः। प्राचीन-ऐतिह्यावलोकनेन भारतवर्षस्य गौरवमय स्थितिः तथा भारतीयानां सुसंस्कृता जीवनधारा स्पष्टीयेते । पूतभूमेरस्याः पुण्यगाथा विस्मितीकरोति गवेषकान्। शिक्षा-संस्कृति-ज्ञान-विज्ञान-अर्थनैतिक-सामाजिकादिक्षेत्रेषु अपि भारतवर्षः विश्वस्य अन्येषु भूभागेषु उन्नततरः आसीत् । अतः अस्य स्वातन्त्र्यं वैदेशिकैरपि भज्यते।

सभ्यतायाः विवर्तनकारणात् भारतीयानां जीवनचर्यायामपि प्रभूतं परिवर्तनं जातम्, तथापि देशस्यास्य इतरभिन्नत्वमक्षुण्णं वर्तते । भारतवर्षस्य सर्वोत्कृष्टा सम्पद् अस्ति संस्कृतवाङ्मयम् । विश्वे भारतवर्षस्य काष्ठाप्रदर्शनाय अद्यापि संस्कृते पर्याप्तकारणानि अवशिष्टानि वर्तन्ते। संस्कृतवाङ्मयस्य परिधिः अपरिमेयः, अपरिसीमन्त्यास्य शब्दभाण्डारः। प्राचीनभारतीयविदुषां ज्ञानविज्ञानादिकं सर्वं गाच्छित्तमस्ति देवभाषायाः दिव्यभाण्डारे ।

Corresponding Author:

Dr. Pritiranjana Majhi

Assistant Professor, Department
of Sanskrit, F.M. University,
Balasore, Odisha, India

शब्दार्थो एव भाषायाः प्राणाधारौ । भाषा शब्दार्थो अवलम्ब्य एव जगति प्रसारिता । वक्तुं पारयामः शब्दः भाषायाः आधारः अर्थश्च तस्याः चैतन्यम् । आधुनिकैः भाषावैज्ञानिकैः यत् मन्यते “भाषा वागवयवैरुच्चारिता यादृच्छिकध्वनिप्रतीकानां समष्टिः, नास्ति च शब्दार्थयोः कश्चित् स्वाभाविकसम्बन्धः”¹ -इति मतमिदं प्राचीनभारतीयचिन्ताधारायाः परिपन्थी । भारतीयमतानुसारं शब्दार्थयोः सम्बन्धः नित्यः स्वाभाविकश्च । व्याख्यातञ्च वैयाकरणेन महाभाष्यकारेण – ‘सिद्धे शब्दार्थसम्बन्धे’² इति वार्तिकमवतारयन् । नैयायिकैस्तु उच्यते शब्दार्थयोः सम्बन्धः ईश्वरकृतः नित्यः । यथोक्तं भाषापरिच्छेदकारेण मुक्तावल्यां – ‘शक्तिश्च पदेन सह पदार्थस्य सम्बन्धः, सा चास्मात्पदादयमर्थः बोधव्य इतीश्वरेच्छारुपा’³ इति । प्रसङ्गेऽस्मिन् वाक्यपदीयस्य उक्तिः स्मरणीया-

आत्मरूपं यथा ज्ञाने ज्ञेयरूपं च दृश्यते
अर्थरूपं तथा शब्दे स्वरूपं च प्रकाशते ॥⁴ इति ।

प्राचीनाचार्य-शाकटायनमतेन ‘नामानि आख्यातजानि’ इति । अर्थात् सर्वे शब्दाः क्रियानिष्ठाः। महाभाष्यकारेणापि मतमिदमविरुद्धम् । तेनोक्तम् – ‘नाम च धातुजमाह निरुक्ते व्याकरणे शाकटस्य च तोकम्’⁵ । यद्यपि कस्य शब्दस्य अर्थकरणे कस्याः आदिक्रियायाः अन्वयोऽभूदिति नास्ति निश्चयः तथापि कस्यापि क्रियाविशेषस्य अन्वयः शब्दार्थाभ्यां भवति, यस्मात् शब्दानाम् अर्थः निश्चीयन्ते इति मतम् । महर्षियास्केन बहुपूर्वमेव वैदिकशब्दानां निर्वचनसंवलितं निरुक्तं प्रणीतम्, यत्र शाकटायनस्य मतं स्वीकृत्य मूलधात्वनुसरणेन शब्दानाम् अर्थाः परीक्षिताः । क्रियाभेदात् संस्कृतभाषायाम् एकस्य विषयस्य वाचकाः बहवः शब्दाः भवितुमर्हन्ति । ते शब्दाः पर्यायवाचिनः समार्थकशब्दाः वेति उच्यन्ते । एवम् एकस्यैव शब्दस्य बहुपर्यायवाचकाः शब्दाः संस्कृतभिन्नायां कस्यामापि भाषायां नास्ति । संस्कृतकोशग्रन्थेषु एतादृशानां बहुशब्दानां संग्रहः प्राप्यते । आलोच्यमाणः संक्षिप्तः प्रबन्धोऽयम् अमरकोशस्यावलम्बनेन वृक्षस्य समार्थवाचकशब्दानाम् अर्थविवेचने तेषां यौक्तिकतापरीक्षायाञ्च प्रवृत्तः ।

1. भोलानाथ तिवारी, भाषाविज्ञान, पृ-263

2. महाभाष्य आ 1, वा 1

3. न्यायसिद्धान्तमुक्तावली, शब्दखण्डः

4. वाक्यपदीय, ब्रह्मकाण्ड, 50

5. महाभाष्य, 3/3/1 (उणादयो बहुलम्)

संस्कृतसाहित्ये पर्यायवाचीशब्दसमूहमाधारीकृत्य बहवः कोशग्रन्थाः रचिताः । तेषु महामान्य-अमरसिंहरचितः अमरकोशः अन्यतमः । नामलिङ्गानुशासनमिति अस्य नामान्तरम् । अस्मिन् कोशे प्रायः दशसहस्राणि नामानि प्राप्यन्ते यत् मेदिनीकोशे हलायुधकोशे संगृहीतशब्दानां परिमाणापेक्षया अधिकम् । अमरकोशस्य ‘भुवर्गादिकाण्डो’ नाम द्वितीयकाण्डस्य वनौषधिवर्गे वृक्षशब्दस्य बहुपर्यायाः प्राप्यन्ते । यथा –

वृक्षो महीरुहः शाखी विटपी पादपस्तरुः ।
अनोकहः कुटः सालः पलाशी द्रुमागमाः ॥⁶

अर्थात् महीरुहः शाखी विटपी पादपः तरुः अनोकहः कुटः सालः पलाशी द्रुमः अगमश्चेत्येते वृक्षापर्यायाः ।

जीवसर्गः द्विविधः – तिष्ठतीती स्थावरो गच्छतीति जङ्गमश्च । अर्थात् गमनायोग्यः स्थावरः तथाः क्रियाशीलः जङ्गमः । पक्षान्तरे उत्पत्तिप्रक्रियाभेदेन स्थावरजङ्गमात्मके सृष्टावस्यां जरायुज-अण्डज-स्वेदज-उद्भिज्ज इति जीवः चतुर्विधः । तेषु तेषु उद्भिज्जान्तर्गतः स्थावरो वृक्षः प्रकृत्याः सर्वोत्कृष्ट उपादानः ।

वृक्ष एव जीवानां प्राणाधारः । आदिकालतः वृक्षः प्रत्यक्षतयाः परोक्षतया च जीवेन जीवनेन च सह संश्लिष्टः । भारतीयानां प्रकृतिनिर्भरजीवनचर्यायाः केन्द्रस्थल एव वृक्षः । नैषः केवलं मनुष्याणां किन्तु मनुष्येतराणाम् अपि जीवाधारोऽस्ति । अतः वृक्षं देवस्थाने संस्थाप्य स्तुयते, तेभ्यः जगतः मङ्गलं च काम्यते । वृक्षहीनतया सृष्टेः अस्तित्वमसम्भवमिति ज्ञातमासीत् वैदिकऋषिभिः । अतः मुक्तकण्ठेन गीयते वृक्षस्य स्तुतिः । काम्यते वृक्षस्य समृद्धिः – मधुमान् नो वनस्पतिः⁷ इत्यादिभिः ।

वृक्षः-वृक्षं वरणे⁽⁶⁰⁴⁾ इति वृक्ष् धातोः ‘नान्दिग्राहिपचादिभ्यो ल्युणिन्यचः’⁸ सूत्रेण पचादेः अच् योगेन वृक्षेति शब्दो निष्पन्नः । वरणं करोति निरपेक्षतया स्वीकरोति सर्वान् इति वृक्षः । यः कोऽपि वृक्षमाश्रयते सर्वान् अङ्गीकरोत्येषः । उपकर्तारः अपर्तारः सर्वे वृक्षसकाशात् उपकृताः भवन्ति । वृक्षः स्वोपकर्तारं यथा सन्तुष्टीकरोति तथा हि छेदनकर्तारमपि शीतलछायाप्रदानेन तृप्त्यति इति वृक्षः सार्थकः । पक्षान्तरे ओत्रश्चु छेदने⁽¹²⁹⁶⁾ इति व्रश्च धातोः सक् योगेन वृक्षेति शब्दः निष्पद्यते छिद्यते इत्यर्थे । मनुष्यः चिरकालं वृक्षनिर्भरस्तिष्ठति । नित्यव्यवहार्यं सर्वं वृक्षावयवेन एव निर्माय जीविकां निर्वहति । अतः

6. अमरकोश, द्वितीयकाण्ड, वनौषधिवर्ग 5

7. ऋग्वेद, म 1, सू 90. म 8

8. अष्टाध्यायी 3/1/134

पुराकालात् वृक्षस्य छेदनं करोति अयं मनुष्यः । ब्रश्च-धातोः प्रयोगात् वृक्षस्य छेद्यता ज्ञायते । प्राचीनसाहित्येषु बहुस्मिन् वृक्षशब्दस्य व्यवहारः दृश्यते । महाकविकालिदासस्य कालजयिनाटके अभिज्ञानशाकुन्तले वृक्षकः शब्दः प्रयुक्तः प्राप्यते । यथा अनुसूयायाः उक्तिः – हला शकुन्तला, त्वत्तोऽपि तातकाशयपस्याश्रमवृक्षकाः प्रियतरा इति तर्कयामि ।⁹ तथा च शकुन्तलायारुक्तिः – वातेरितपल्लवाङ्गुलिभिस्त्वरयतीव मां केसरवृक्षकः।¹⁰ अन्यत्र यथा महाभारते –

सुखदुःखयोश्च ग्रहणाच्छिन्नस्य च विरोहणात् ।
जीवं पश्यामि वृक्षाणामचैतन्यं न विद्यते ॥¹¹

शब्दोऽयं बहुव्यवहृतः सर्वजनविदितश्च । अतः अलोच्येऽस्मिन् प्रबन्धे वृक्ष-शब्दम् उपजीव्य तद्विघ्नाः शब्दाः वृक्षास्य समार्थकशब्दतया उपस्थाप्यन्ते ।

महीरुहः – मह पूजायाम्¹⁸⁶⁸ मह धातोः महीति पदस्य उत्पत्तिः । मह्यते पूज्यते इति महि, पृथिवी। मह्यां पृथिव्यां रोहति¹² प्रादुर्भावतीति महीरुहः । पृथिव्याः संस्पर्शेण एव बीजादङ्कुरं जायते । पृथिवी एव वृक्षस्य जन्माधारः । पृथिव्यां जायते इति वृक्षस्य महीरुहेति नामान्तरम् । संस्कृतसाहित्ये बहुस्मिन् वृक्षार्थे महीरुहेति पदस्य प्रयोगः दृश्यते । यथा महाभारते –

पुष्पैः सुरगणान् वृक्षाः फलैश्चापि तथा पितृन् ।
छायया चातिथिं तात पूजयन्ति महीरुहः ॥
किन्नरोरगरक्षांसि देवगन्धर्वमानवाः ।
तथा ऋषिगणाश्चैव संश्रयन्ति महीरुहान् ॥¹³ इत्यादिः ।

शाखी – शाखास्त्येति शाखी । शाखति गगनं व्याप्नोति इति शाखा वृक्षाङ्गः । वृक्षस्य मूलकाण्डं भूपृष्ठात् उर्ध्वं वर्धते । तस्य अङ्गानि पुनः मूलकाण्डात् उर्ध्वं प्रसरन्ति । एवं प्रसरणशिलाः अवयवाः शाखाः, अवयवी च शाखी वृक्ष इत्यर्थः । पक्षान्तरे अवश्यं शाखति इति शाखी । अर्थात् यः अवश्यमेव व्याप्तो भवति स शाखी वृक्षः । वृक्षः शाखापल्लवादिभिः व्याप्तः भवति अतः तस्य शाखीति संज्ञा

यथार्थं । व्याख्यासुधायामुच्यते – शाखी स्यात् पादपे वेदे तुरष्काख्यजने पुमान् ।¹⁴ साहित्ये अस्य दृष्टान्तो यथा –

हैयङ्गवीनमादाय घोषवृद्धानुपस्थितान् ।
नामधेयानि पृच्छन्तौ वन्यानां मार्गशाखीनाम् ॥¹⁵

अन्यत्रापि –

कुल्याम्भोभिः पवनचपलैः शाखीनो धौतमुला
भिन्नो रागः किसलयरुचामाज्यधूमोद्भूमेन ।
एते चार्वागुपवनभुविच्छिन्नदर्भाङ्कुरायां
नष्टाशङ्का हरिणशिशवो मन्दमन्दं चरन्ति ॥¹⁶ इत्यादिः ।

विटपी – विटपः शाखादिः अस्त्यस्योति विटपी । विटपपदस्यार्थः – वेटति शब्दायते इति विटपः अर्थात् शब्दमुत्पादयति इति विटपः शाखापल्लवसमुदायः । वायुप्रभावात् परस्परघर्षणेन शाखापल्लवादि-वृक्षायवयवाः शब्दायन्ते । एवं शब्दायमानः अवयवः विटपः, अवयवी च विटपी वृक्षः । तद्दृष्टान्तो यथा –

पृष्ठाः खलु परपुष्ठाः परितो दृष्टाश्च विटपिनः सर्वे ।
माकन्द न प्रपेदे मधुपेन तवोपमा जगति ॥¹⁷

अन्यत्रापि च – यद्यपि चन्दनविटपी फलपुष्पविवर्जितः
कृतो विधिना ।
निजवपुषैव तथापि हि स हरति संतापमपरेषाम् ॥¹⁸
इत्यादिः ।

पादपः – पादेन मूलेन पिवति रसानिति पादपः । अर्थात् मूलसाहाय्येण भूगर्भस्थरसानां पानं करोतीति वृक्षस्य पादपेति संज्ञा । वृक्षः जीवनार्थं भूमध्यात् मूलसाहाय्येण आवश्यकतत्त्वानि गृह्णाति । महाभारतस्य शान्तिपर्वणि उक्तमस्ति –

वक्त्रेणोत्पलनालेन यथोर्ध्वं जलमाददेत् ।
तथा पवनसंयुक्तः पादैः पिवति पादपः ॥¹⁹

9. अभिज्ञानशाकुन्तल, प्रथमाङ्क

10. तत्रैव

11. महाभारत, शान्ति 184/17

12. रुहं बीजजन्मानि प्रादुर्भावे च – व्याख्यासुधा

13. महाभारत, अनु, अ 58, श्लो 28-29

14. व्याख्यासुधा

15. रघुवंश, 1/45

16. अभिज्ञानशाकुन्तलम्, अङ्क 1.15 (प्रक्षिप्तमिति मन्यते)

17. भामिनीविलासः, प्रास्तविकविलास, 1.29

18. आर्यासप्तशती, 487

पा-धातोः प्रयोगः यथा पानार्थे (भ्वादि 925) तथा रक्षणे (अदादि 1056) च दृश्यते । अतः पादपशब्देन पादेन मूलेन पाति रक्षति भूमिमात्मानं वोति अर्थमपि कर्तुं शक्यते । वृक्षः शक्ततया मूलस्थभूमिं धारयति । तेन भूमिक्षयः बाधते । क्षयात् रक्षति इति वृक्षस्य पादपेति संज्ञा । अथवा मूलेन गृहीतेन रसेन जीवति इत्यतः वृक्षः पादेनैव आत्मानं रक्षति अतः तस्य पादपेति नाम । नाममालायाः भाष्यकारेण अमरकीर्तिना अङ्घ्रिपेति शब्दस्य व्याख्यायामुक्तम्- अङ्घ्रिभिश्चरणैः पिबति पाति वा अङ्घ्रिपः । तत्र रक्षार्थे पा-धातोः व्यवहारः वृक्षस्य कृते दृश्यते । पादपशब्दस्य व्यवहारः संस्कृतसाहित्ये बहुलं दृश्यते । यथा अभिज्ञानशाकुन्तले –

स्वसुखनिरभिलाषः खिद्यसे लोकहेतोः
प्रतिदिनमथ वा ते वृत्तिरेवंविधैव ।
अनुभवति हि मूर्ध्ना पादपस्तित्रमुष्णं
शमयति परितापं छायाया संश्रितानाम् ॥²⁰

अन्यत्रापि महाभारते –

तस्य पुत्रा भवन्त्येते पादपा नात्र संशयः ।
परलोकगतः स्वर्गं लोकांश्चाप्नोति सोव्ययान् ॥²¹ इत्यादिः ।

तरुः- तरन्त्यनेन नरकमारोपका इति तरुः । अर्थात् वृक्षः आत्मनः रोपयितारं नरकादिकुगतिषु तारयति इत्यतः तस्य तरु इति संज्ञा । वृक्षरोपणं पुण्यप्रदम् । तेन रोपयित्रा बहुजनहितं साध्यते । येनोत्पन्नेन अपूर्वेण रोपयिता नरकादिन् तरति । न केवलं रोपणकर्ता तस्य भूतभविष्यवंशजाः अपि उपकृताः भवन्ति । महाभारते उक्तमस्ति –

अतीतानागते चोभे पितृवंशं च भरत ।
तारयेद्वृक्षरोपी च तस्माद्द्वक्षांश्च रोपयेत् ॥²²

अतः वृक्षं पुत्रवत् पालयोदित्युपदेशः बहुस्मिन् प्राप्यते । पुत्रानाम नरकात् त्रायते इति पुत्रः सर्वेषां कांक्षितः भवति । किन्तु वृक्षः पुत्रादपि श्रेयस्करः । मत्स्यपुराणे श्रुयते –

दशकूपसमा वापी दशवापीसमो हृदः ।
दशहृदसमः पुत्रो दशपुत्रसमो द्रुमः ॥²³

संस्कृतकाव्यादिषु तरु इति शब्दस्यापि बहुत्र प्रयोगः दृश्यते । यथा उक्तम् –

भवन्ति नम्रास्तरवः फलोद्गमैर्नवाम्बुभिर्दुरविलम्बिनो
घनाः ।
अनुद्धताः सत्पुरुषाः समृद्धिभिः स्वभाव एवैष
परोपकारिणाम् ॥²⁴ इत्यादिः ।

अनोकहः- अनसः शकटस्य अकं गमनं हन्ति प्रतिरोधं करोतीति अनोकहः । वस्तुतः अनोकहः इत्युक्ते नातिदीर्घः नाति-अवरः वृक्षः सूच्यते । मार्गे गमनकाले मार्गपार्श्वस्थाः लघुवृक्षाः शकटस्य गतिं शिथिलीकुर्वन्तीति तेषाम् अनोकहेति नामकरणम् । अस्य प्रयोगः रघुवंशे यथा–

पूक्तस्तुषारैर्गिरिनिर्झराणामनोकहाकम्पितपुष्पगन्धि ।
तमातपक्लान्तमनातपत्रमाचारपूतं पवनः सिषेवे ॥²⁵
इत्यादिः ।

कुटः – कुट कौटिल्येति निर्देशानुसारेण कुटति कुटिलं गच्छति इति कुटः । वृक्षस्य अवयवाः मूलकाण्डात् इतस्ततः वर्धनशीलाः कूटिलं गच्छन्ति । अतः वृक्षस्य कुटोति संज्ञा । पक्षान्तरे कौति शब्दायते पक्ष्यत्रेति कुटः अर्थात् पक्षिणः तत्र वृक्षे कूजन्ति इति वृक्षस्य कुटेति नामकरणम् ।

सालः- सारोऽस्त्यस्येति सालः । सार पदस्य अर्थः स्यात् स्थिराशः । वृक्षः मूलावच्छेदेन स्थिरः । स्थिरांशः अस्ति अस्येति वृक्षस्य सालेति संज्ञा । अथवा वृक्षस्य कोमलत्वक् सार उच्यते । तदस्ति वृक्षस्येति सालः । पक्षान्तरे षल गतौ 547 इति निर्देशानुसारेण सलति वायुना चलति इत्यर्थे सालेति वृक्षः । वायुप्रभावेन वृक्षः चलमानः भवति अर्थात् शाखाप्रशाखादिनां कम्पनेन क्रियाशीलः भवति । अतः तस्य अन्यनाम सालः । संस्कृतसाहित्ये अस्य दृष्टान्तो यथा ब्रह्मपुराणे –

प्लक्षो वत्सस्तु वृक्षाणां दोग्धा सालस्तु पुष्पितः ।
पलाशपात्रं क्षीरञ्च छिन्नदग्धप्ररोहणम् ॥²⁶

19. महाभारत, शान्ति, 184/16

20. अभीज्ञानशाकुन्तल 5/7

21. महाभारत, अनु 58/23

22. महाभारते, अनुशासन, 58/23

23. मत्स्यपुराण 154.512

24. अभीज्ञानशाकुन्तल 5/12

25. रघुवंशम् 2.13

26. ब्रह्मपुराण अ 2/109

पलाशी – पलाशं विद्यते अत्रेति पलाशि । पलाशं नाम पलं गतिं कम्पनम्, अश्रुते व्याप्नोतीति पलाशं, पर्णम् । वायुप्रवाहात् कम्पायमानानि पलाशानि विद्यन्ते वृक्षे इति तस्य पलाशीति संज्ञा। महाभारते प्राप्यते अस्य दृष्टान्तः । तद्याथा –

अङ्कुरं कृतवांस्तत्र ततः पर्णद्वयान्वितम् ।
पलाशिनं शाखीनञ्च तथा विटपिनं पुनः ॥²⁷ इत्यादिः ।

द्रुः – द्रवति उर्ध्वं गच्छतीति द्रुः । वृक्षः भूमध्यात् शाखादिसहितम् उर्ध्वदेशं प्रति प्रसरति इत्यतः तस्य द्रु इति संज्ञा । प्रयुक्तोऽयं मनुसंहितायाम् –

आददीताथ षड्भागं द्रुमांससर्पषाम् ।
गन्धौषधिरसामाञ्च चर्मणो वै दलस्य च ॥²⁸ इत्यादिः ।

द्रुमः – समुदाये वृत्ता शब्दाः अवयवेष्वपि वर्तन्ते इति न्यायात् समुदाये वृक्षे प्रयुक्तेन द्रुः इत्यनेन वृक्षावयवः शाखा अपि बोध्यते । अतः द्रुः शाखा विद्यते अस्येति अर्थे द्युद्भुभ्यां मः²⁹ इति द्रुमः वृक्षः वृक्षपर्यायः । तद्दृष्टान्तो यथा –

रम्यान्तरः कमलिनीहरितैः
सरोभिच्छायाद्रुमैर्नियमितार्कमयुखतापः ।
भूयात्कृशेशयरजोमृदुरेणुरस्याः शान्तानुकुलपवनश्च शिवश्च
पन्थाः ॥³⁰

उच्यते महाभारते – पादैः सलिलपानाञ्च व्याधीनां
चापि दर्शनात् ।
व्याधिप्रतिक्रियात्वाञ्च विद्यते रसनं द्रुमे ॥³¹ इत्यादिः ।

अगमः – न अगतिः(146 अर्गिं गतौ) न गच्छति(982 गम्त् गतौ) इति अगमः । वृक्षः आमृत्युः एकस्मिन्नेव स्थाने वर्तते । बीजारोपितस्थाने एव उत्पद्यते वर्धते म्रियते च । गतिहीनत्वात् अगमः, अगच्छः, स्थिरः, नगः, स्थाणुः इत्येते शब्दाः वृक्षं सूचयन्ति ।

27. महाभारत, आदिपर्व, अ 43/ 10

28. मनुस्मृति 7/131

29. अष्टाध्यायी 5/2/108

30. अभीज्ञानशाकुन्तलम 4/11

31. महाभारत, शान्ति, 184/16

कोशान्तरेषु यादवप्रकाशस्य वैजयन्त्याम् अन्येषां केषाञ्चित् शब्दानाम् उल्लेखः प्राप्यते। यथा –

वृक्षो द्रुमो भूरुहो द्वर्विटपी विष्टरोऽङ्घ्रिपः ।
अनोकहो नगो भूरुट् तरुश्शाखी कुठः कुजः ॥
वसुः करालिकोऽगच्छो जर्णो रुक्षः पुलाक्यपि ॥³²

भुवि रोहति प्रादुर्भवति इति भुरुहः । विस्तिर्यते इति विष्टरः । अङ्घ्रिरुपेण नमते जलाद्याकर्षणेन कल्प्यते यत् यत् अङ्घ्रिः वृक्षमूलम्, तेन अङ्घ्रिणा पिवति रसानिति अङ्घ्रिपः। करणां करसदृशानां शाखानाम् आलिः श्रेणिर्यत्र सः करालिकः । जीर्यते क्षीणीभवतीति जर्णः। पोलति उच्छ्रितो भवतीति पुलाकः (तुच्छधान्यम्) । कोः पृथिव्याः जायते इति कुजः । कारं वधं करोतीति कारस्कारः (विषवृक्षः) इत्येतेषां वृक्षपर्यायाणां व्यवहारो अधुना क्वचित् दृश्यते । एतदतिरिच्य अन्येषु कोशग्रन्थेषु अपि बहवः वृक्षपर्यायाः प्राप्यन्ते । यथा – भुजः, कुठः, अद्रिः, कुटारः, कुचिः, महीरुट्, धरणीरुहः, क्षीतजः, धवः, शिखरी, कुञ्जः, स्थाणु इत्यादिः ।

संस्कृतं स्वीयमहिम्नैव अनुपमम् । सांप्रतिक-संगणकयुगेऽपि संस्कृतस्य गुरुत्वम् अनस्वीकरणीयम् । यतः संगणकयन्त्रेण अपि सुव्यवस्थिता भाषेयं भाषान्तराणामपेक्षया सर्वोत्तमा इति स्वीकृता । अनर्थकः कोऽपि प्रयोगः संस्कृतभाषायां नास्तीति संस्कृतसाहित्यस्य अनुध्यानेन एवं बहुनि तथ्यानि गोचराणि भवन्ति यानि विस्तृतं गभीरञ्च आलोचनमपेक्षन्ते।

सन्दर्भ

1. अमरसिंह । अमरकोश । व्याख्या । ब्रह्मानन्द त्रिपाठी । वाराणासीः चौखम्बा सुरभारती प्रकाशन, 1982 ।
2. अमरसिंह । नामलिङ्गानुशासन । टीका । हरगोविन्द शास्त्री । वाराणासीः चौखम्बा संस्कृत सीरीज आफिस, 1968 ।
3. अमरसिंह । नामलिङ्गानुशासन । सम्पा । कृष्णजी गोविन्द ओका । पुणाः डी जी खण्डेकर, 1913।
4. अमरसिंह । नामलिङ्गानुशासन । सम्पा । पण्डित शिवदत्त । बम्बईः निर्णयसागरप्रेस, 1929।
5. गोबर्धनाचार्य । आर्यासप्तशती । सम्पा । काशिनाथ पाण्डुरत्न परव । बम्बईः निर्णयसागरप्रेस, 1895।
6. जगन्नाथ । भामिनीविलास । अनु । महावीरप्रसाद द्विवेदी । बम्बईः खेमराज श्रिकृष्णदास, 1957 ।
7. तिवारी । भोलानाथ । भाषाविज्ञान । इलाहाबादः किताब महल, 2012 ।

32. वैजयन्ती, भूमिकाण्डः, वनाध्यायः, 4-5

8. पतञ्जलि । व्याकरणमहाभाष्य । अनु । चारुदेव शास्त्री । दिल्ली: एम्. एल्.बी.डी, संवत् 2025।
9. न्यायपञ्चानन, विश्वनाथ । भाषापरिच्छेद । सम्पा । पञ्चानन भट्टाचार्य । कोलकता: महाबिधि बुक् एजेन्सी, 2016 ।
10. सातवलेकर, दामोदर । भाष्य । ऋग्वेद का सुबोध भाष्य । भाग 1 । पारडी: स्वाध्यायमण्डल, 1985।
11. भट्टोजि दीक्षित । वैयाकरणसिद्धान्तकौमुदी । तृतीयभाग । सम्पा । गिरिदरशर्मा, परमेश्वरानन्दशर्मा। दिल्ली: एम्.एल्.बी.डी, 2011 ।
12. वेदव्यास । महाभारत । खण्ड 1 । सम्पा । रामनारायणशास्त्रीपाण्डेय । गोरखपुर: गीताप्रेस।
13. वेदव्यास । महाभारत । खण्ड 5 । सम्पा । रामनारायणशास्त्रीपाण्डेय । गोरखपुर: गीताप्रेस।
14. वेदव्यास । महाभारत । खण्ड 6 । सम्पा । रामनारायणशास्त्रीपाण्डेय । गोरखपुर: गीताप्रेस।
15. वेदव्यास । मत्स्यपुराण । अनु । कालीचरण । लखनऊ: मुंशीलवलकिशोर, 1892 ।
16. वेदव्यास । ब्रह्मपुराण । मुम्बई: खेमराज श्रीकृष्णदास ।
17. मनु । मनुस्मृति । अनु । हरगोविन्दशास्त्रि । वारणासी: चौखम्बा संस्कृत सीरीज आफिस ।
18. धनञ्जय, नाममाला । सम्पा । शम्भुनाथ त्रिपाठी । काशी: भारतीय ज्ञानपीठ, 1950 ।
19. Kale MR. Edit. The Abhijnanasakuntalam of Kalidasa, Delhi: M.L.B.D; c1969.
20. Kale MR. Edit. The Raghuvamsam of Kalidasa, Gopal Narayan & Co. 1922.
21. Kielhorn F. Edit. The Vyakarana Mahabhasya of Patanjali, Vol-II. Bombay: Govt. Central Book Depot; c1883.
22. Oppert. Gustav. Editor, The Vaijayanti of Yadavaprakasa. Madras: Madras Sanskrit and vernacular text publication society.